

"ഭരണഭാഷ- മാതൃഭാഷ"



കേരള സർക്കാർ

സംഗ്രഹം

സഹകരണ വകുപ്പ്- കേരള നിക്ഷേപ ഗ്യാരന്റി പദ്ധതി 2018 - പ്രവൃത്തി ക്രമീകരണ വ്യവസ്ഥകൾ (Regulation)- ഭേദഗതി വരുത്തി ഉത്തരവ് പുറപ്പെടുവിക്കുന്നു

---

സഹകരണ(ഡി)വകുപ്പ്

സ.ഉ.(അച്ചടി) നം.7/2025/Co-Op തീയതി,തിരുവനന്തപുരം, 20-01-2025

---

- പരാമർശം:-
1. സ.ഉ.(അച്ചടി)നം.116/2018/സഹ തീയതി 22.09.2018
  2. സ.ഉ.(സാധാ)നം.575/2018/സഹ തീയതി 09.10.2018
  3. സ.ഉ.(അച്ചടി)നം.155/2024/സഹ തീയതി 09.08.2024
  4. സ.ഉ.(അച്ചടി)നം.175/2024/സഹ തീയതി 03.09.2024
  5. സഹകരണ സംഘം രജിസ്ട്രാറുടെ 24.12.2024, 12.01.2025 തീയതികളിലെ ജി(1) 13248/2024 നമ്പർ കത്തുകൾ

ഉത്തരവ്

പരാമർശം(1) ഉത്തരവ് പ്രകാരം നിലവിൽ വന്ന കേരള നിക്ഷേപ ഗ്യാരന്റി പദ്ധതി 2018, പരാമർശം(3) പ്രകാരം ഭേദഗതി വരുത്തിയിരുന്നു. തുടർന്ന് പരാമർശം(2) പ്രകാരമുള്ള പ്രസ്തുത പദ്ധതിയുടെ പ്രവൃത്തി ക്രമീകരണ വ്യവസ്ഥകൾ (Regulation) പരാമർശം(4) പ്രകാരം ഭേദഗതി വരുത്തിയിരുന്നു.

2) കേരള സഹകരണ നിക്ഷേപ ഗ്യാരന്റി സ്കീമിന്റെ നിലവിലെ പ്രവൃത്തി ക്രമീകരണ വ്യവസ്ഥകൾ (Regulations) ബോർഡ് അനുമതിയോടെ ഭേദഗതി ചെയ്ത് സഹകരണ സംഘം രജിസ്ട്രാർ അംഗീകരിച്ച് പരാമർശം(5) പ്രകാരം സർക്കാരിൽ സമർപ്പിച്ചിരുന്നു.

3 ) മേൽ സാഹചര്യത്തിൽ, പരാമർശം(2), (4) പ്രകാരം നിലവിലുള്ള കേരള സഹകരണ നിക്ഷേപ ഗ്യാരന്റി പദ്ധതിയുടെ റെഗുലേഷൻസ് റദ്ദ് ചെയ്തും അനുബന്ധമായി ചേർത്തിട്ടുള്ള, സഹകരണ സംഘം രജിസ്ട്രാർ പരാമർശം(5) പ്രകാരം, സർക്കാരിൽ സമർപ്പിച്ച നിക്ഷേപ ഗ്യാരന്റി സ്കീമിന്റെ പുതുക്കിയ/ഭേദഗതി ചെയ്ത പ്രവൃത്തി ക്രമീകരണ

വ്യവസ്ഥകൾ (Regulations) അംഗീകരിച്ചും ഉത്തരവ് പുറപ്പെടുവിക്കുന്നു.

(ഗവർണ്ണറുടെ ഉത്തരവിൻ പ്രകാരം)

AJI PHILIP

അഡീഷണൽ സെക്രട്ടറി

പകർപ്പ് :-

സഹകരണ സംഘം രജിസ്ട്രാർ, തിരുവനന്തപുരം  
സെക്രട്ടറി, കേരള സഹകരണ നിക്ഷേപ ഗ്യാരന്റി ഫണ്ട്, ബോർഡ്, തിരുവനന്തപുരം  
കരുതൽ ഫയൽ /ഓഫീസ് കോപ്പി

ഉത്തരവിൻ പ്രകാരം

സെക്ഷൻ ഓഫീസർ

### അനുബന്ധം

09.10.2018 ലെ ജി.ഒ(പി) നം 116/2018/സഹ നമ്പർ ഉത്തരവ് പ്രകാരം അംഗീകരിച്ച കേരള സഹകരണ നിക്ഷേപ ഗ്യാരന്റി സ്കീമിലെ ചട്ടം 10(2) ലെ വ്യവസ്ഥ പ്രകാരമുള്ള പ്രവൃത്തി ക്രമീകരണ വ്യവസ്ഥകൾ (Regulations)

1. ചുരുക്കപ്പേരും പ്രാരംഭങ്ങളും.- (1) ഈ പ്രവൃത്തി ക്രമീകരണ വ്യവസ്ഥകളെ നിക്ഷേപ ഗ്യാരന്റി ഫണ്ട് ബോർഡ് (നിക്ഷേപ ഗ്യാരന്റിയുള്ള സംഘങ്ങളായി രജിസ്റ്റർ ചെയ്ത സഹകരണ സംഘങ്ങൾ) പ്രവർത്തി ക്രമീകരണ വ്യവസ്ഥകൾ 2025 എന്ന പേരിൽ അറിയപ്പെടും. (2) ഇത് ഉടൻ

പ്രാബല്യത്തിൽ വരുന്നതാണ്.

**2.** നിർവചനങ്ങൾ.- (i) ഈ പ്രവർത്തി ക്രമീകരണ വ്യവസ്ഥകളിൽ സന്ദർഭമനുസരിച്ച് മറ്റ് പ്രകാരം വ്യഖ്യാനം ഇല്ലാത്ത പക്ഷം ;

(a) “നിയമം” എന്നാൽ കേരള സഹകരണ സംഘം നിയമം, 1969 ( 1969 ലെ 21-ാം നിയമം) എന്നാകുന്നു.

(b) “ ബോർഡ്” എന്നാൽ കേരള സഹകരണ നിക്ഷേപ ഗ്യാരന്റി സ്കീം 2018 പ്രകാരം രൂപീകരിച്ചിട്ടുള്ള കേരള സഹകരണ നിക്ഷേപ ഗ്യാരന്റി ഫണ്ട് ബോർഡ് എന്നാകുന്നു.

(c) “ ഗ്യാരന്റീഡ് നിക്ഷേപം” എന്നാൽ ഈ സ്കീമിലെ വ്യവസ്ഥകൾക്ക് കീഴിൽ ബോർഡ് ഉറപ്പ് നൽകുന്ന നിക്ഷേപം അല്ലെങ്കിൽ തിരിച്ചടവിന്റെ ഏതെങ്കിലും ഭാഗം എന്നാകുന്നു.

(d) “ ഗ്യാരന്റീഡ് സൊസൈറ്റി” എന്നാൽ കേരള സഹകരണ സംഘം നിയമ പ്രകാരം രജിസ്റ്റർ ചെയ്തിട്ടുള്ളതും നിക്ഷേപഗ്യാരന്റി സ്കീമിൽ ചേർന്നിട്ടുള്ളതുമായ ഒരു സഹകരണ സംഘം എന്നാകുന്നു.

(e) “ സ്കീം” എന്നാൽ കേരള സഹകരണ സംഘം നിയമം, 1969 ലെ വകുപ്പ് 57ബി പ്രകാരം രൂപീകരിച്ചിട്ടുള്ള കേരള സഹകരണ നിക്ഷേപ ഗ്യാരന്റി സ്കീം 2018 എന്നാണ് അർത്ഥമാക്കുന്നത്.

(f) “ഡെപോസിറ്റ്/നിക്ഷേപം” എന്നാൽ കറന്റ്, സേവിംഗ്സ്, ആവർത്തന, സ്ഥിര, ദിന നിക്ഷേപം ഉൾപ്പെടെയുള്ള സംഘങ്ങൾ സ്വീകരിക്കുന്ന എല്ലാത്തരം നിക്ഷേപങ്ങളും ഉൾപ്പെടുന്നതാണ്.

**3.** നിക്ഷേപ ഗ്യാരന്റീഡ് സംഘങ്ങളായി സഹകരണ സംഘങ്ങളെ രജിസ്റ്റർ ചെയ്യുന്നതിനുള്ള നടപടിക്രമങ്ങൾ

(1) നിക്ഷേപ ഗ്യാരന്റി സ്കീമിലെ ഖണ്ഡിക 2(കെ) ൽ പരാമർശിച്ചിട്ടുള്ള എല്ലാ സഹകരണ സംഘങ്ങളും ടി സ്കീം ആരംഭിച്ച് 12 മാസത്തിനുള്ളിൽ ഗ്യാരന്റീഡ് സംഘമായി നിശ്ചിത മാതൃകയിലുള്ള അപേക്ഷ സമർപ്പിച്ച് ( അനുബന്ധം 1) രജിസ്റ്റർ ചെയ്യേണ്ടതാണ്.

(2) ലിക്വിഡേഷൻ/സമാപ്തികരണ നടപടികൾക്കായി അപേക്ഷിച്ചിട്ടുള്ള സഹകരണ സംഘങ്ങളുടെ

അപേക്ഷ തിരസ്കരിക്കപ്പെടുകയും, സ്കീം വരുന്ന സമയത്ത് സംഘം പ്രവർത്തന രഹിതമാണെങ്കിലും സംഘത്തെ ഗ്യാരന്റീഡ് സഹകരണ സംഘമായി രജിസ്റ്റർ ചെയ്യാവുന്നതാണ്.

(3) അതാത് ജില്ലകളിൽ പ്രവർത്തന പരിധിയുള്ള സഹകരണ സംഘങ്ങളെ ഗ്യാരന്റീ ഫണ്ട് ബോർഡിൽ അംഗമാക്കി ബന്ധപ്പെട്ട ജില്ലാ ജോയിന്റ് രജിസ്ട്രാർ (ജനറൽ) മാർ നോട്ടീഫൈ ചെയ്യേണ്ടതാണ്.

(4) ഒരു ജില്ലയ്ക്ക് പുറത്ത് പ്രവർത്തന പരിധിയുള്ളതോ ഒന്നിലധികം ജില്ലകളോ സംസ്ഥാനമൊട്ടാകെയോ പ്രവർത്തന പരിധിയുള്ളതുമായ സഹകരണ സംഘങ്ങളെ അംഗങ്ങളാക്കി സഹകരണ സംഘം രജിസ്ട്രാർ നോട്ടീഫൈ ചെയ്യേണ്ടതാണ്.

(5) നോട്ടീഫൈ ചെയ്ത കഴിഞ്ഞാൽ ഒരോ സാമ്പത്തിക വർഷത്തിലും നിക്ഷേപ ബാങ്കി നിൽപ്പു തുകയുടെ ഒരോ 100 രൂപയും 10 പൈസാ നിരക്കിൽ കണക്കാക്കിയ വിഹിതം അംഗ സംഘങ്ങൾ കേരള ബാങ്കിന്റെ അതാത് ജില്ലകളിലെ നിക്ഷേപ ഗ്യാരന്റീ ഫണ്ട് ബോർഡിന്റെ അക്കൗണ്ടിലേയ്ക്ക് (അനുബന്ധം 2) പ്രകാരം ഒടുക്കേണ്ടതാണ്.

നോട്ട് :- (i) ആഡിറ്റ് ചെയ്തതോ, ആഡിറ്റ് ചെയ്യാത്തതോ ആയ ബാലൻസ് ഷീറ്റിൽ രേഖപ്പെടുത്തിയ പ്രകാരമുള്ള തൊട്ടു മുൻവർഷത്തെ വ്യാപാരം അവസാനിക്കുന്ന അവസാനത്തെ ദിവസത്തെ നിക്ഷേപം സംബന്ധിച്ച തുക രേഖപ്പെടുത്തണം. റിട്ടേണിൽ ആഡിറ്റ് കണക്കുകൾ ചെയ്യപ്പെടാത്ത നിക്ഷേപ കണക്ക് റിപ്പോർട്ട് ചെയ്യുന്ന ഗ്യാരന്റീഡ് സഹകരണസംഘങ്ങൾ പിന്നീട് ആഡിറ്റ് കണക്കുകൾ സഹിതം റിട്ടേൺ പുനഃസമർപ്പണം നടത്തേണ്ടതാണ്.

(ii) നിക്ഷേപത്തിന്റെ കണക്കുകൾ ഏറ്റവും അടുത്ത ആയിരം രൂപയിൽ റൗണ്ട് ഓഫ് ചെയ്യണം ഉദാഹരണം - 4157500 മുതൽ 4157999 വരെയുള്ള നിക്ഷേപങ്ങൾ 4158000 ആയും 4157000 മുതൽ 4157499 വരെയുള്ള നിക്ഷേപങ്ങൾ 4157000 ആയും കണക്കാക്കേണ്ടതാണ്.

(iii) തദ്ദേശ സ്വയം ഭരണ സ്ഥാപനങ്ങൾ, സ്വയം സഹായ സംഘങ്ങൾ, കുടുംബശ്രീ യൂണിറ്റുകൾ, സഹകരണ സംഘങ്ങൾ എന്നിവയുടെ നിക്ഷേപങ്ങൾ മൊത്തം നിക്ഷേപത്തിൽ നിന്നും ഒഴിവാക്കണം.

(iv) ക്യാഷ് ക്രഡിറ്റ് അക്കൗണ്ടുകളിലെ ക്രഡിറ്റ് ബാലൻസ് അഡ്വാൻസിനുള്ള സെക്യൂരിറ്റിയായി സൂക്ഷിച്ചിരിക്കുന്ന നിക്ഷേപങ്ങൾ, തൊഴിലുടമയുടെ സെക്യൂരിറ്റി നിക്ഷേപം, സ്ഥിരവും ടേം നിക്ഷേപങ്ങളുടെ പലിശയും, നിക്ഷേപ തുകയുടെ ക്രഡിറ്റിനായി ലഭിച്ചതും എന്നാൽ സസ്പെൻഡ് അക്കൗണ്ടിൽ സൂക്ഷിച്ചിരിക്കുന്നതുമായ തുക, വിവിധ കടക്കാർക്ക് കീഴിലുള്ള തുക, കാലാവധി പൂർത്തിയായ ആവർത്തന നിക്ഷേപങ്ങൾക്ക് കീഴിലുള്ള തുക, വിവിധ കടക്കാർക്ക് ക്രഡിറ്റ് ചെയ്യുകയും മിച്ചം പലതരം കടക്കാർക്ക് ക്രഡിറ്റ് ചെയ്യുകയും ചെയ്യുന്ന ദിവസേനയുള്ള നിക്ഷേപം തുടങ്ങിയവ മൊത്തം നിക്ഷേപത്തിൽ ഉൾപ്പെടുത്തണം.

(v) സാമ്പത്തിക വർഷത്തെ അവസാന തീയതിയിലെ മൊത്ത നിക്ഷേപ ബാങ്കി നിൽപ്പിന്റെ

അടിസ്ഥാനത്തിലാണ് വിഹിതം കണക്കാക്കുന്നത്.

(vi) അംഗത്വം എടുക്കുന്നതിന് അടയ്ക്കേണ്ട വിഹിതം കണക്കാക്കുന്നത് — കണക്കാക്കാവുന്ന നിക്ഷേപം x 0.10/100

(vii) അംഗത്വം പുതുക്കുന്നതിന് അടയ്ക്കേണ്ട വിഹിതം കണക്കാക്കുന്നത് —

2024-25 സാമ്പത്തിക വർഷത്തെ 31.03.2025 ലെ ആസ്തി ബാധ്യത പട്ടിക പ്രകാരമുള്ള നിക്ഷേപ ബാക്കി നിൽപ്പ് തുക x 0.02/100 എന്ന നിരക്കിലും, തുടർന്നു വരുന്ന സാമ്പത്തിക വർഷങ്ങളിലെ ആസ്തി ബാധ്യതാ പട്ടികയിലെ നിക്ഷേപ ബാക്കി നിൽപ്പ് തുക x 0.04/100 എന്ന നിരക്കിലും ഗ്യാരന്റീഡ് സഹകരണ സംഘങ്ങൾ വിഹിതം ഒടുക്കേണ്ടതാണ്.

(viii) ഡെപ്പോസിറ്റ് ഫണ്ട് ഗ്യാരന്റീ ഫണ്ട് ബോർഡിലേയ്ക്ക് സംഘത്തിലെ നിക്ഷേപ തുകയുടെ അടിസ്ഥാനത്തിൽ ഒരോ വർഷവും സംഘം അടയ്ക്കേണ്ടുന്ന വിഹിതം അതാത് സംഘം തന്നെ വഹിക്കേണ്ടതും നിക്ഷേപകർക്ക് ലഭ്യമാകുന്ന നിക്ഷേപ ഗ്യാരന്റീ ഫണ്ട് ബോർഡ് നൽകുന്ന പരിരക്ഷ നിക്ഷേപകരുടെ ചിലവിൽ നൽകാൻ പാടില്ലാത്തതുമാണ്.

(6) ഈ സ്കീം നിലവിൽ വന്നതിനു ശേഷം ടി സ്കീമിലെ ഖണ്ഡിക 2 (കെ) ലെ വ്യവസ്ഥ പ്രകാരം, കേരള സഹകരണ സംഘം നിയമം, 1969 ലെ വകുപ്പ് 7 പ്രകാരം രജിസ്റ്റർ ചെയ്യപ്പെടുന്ന സഹകരണ സംഘങ്ങൾ നിക്ഷേപ ഗ്യാരന്റീ ഫണ്ട് ബോർഡിൽ ഫോറം നമ്പർ.1 (അനുബന്ധം 1) ൽ രജിസ്ട്രാറുടെ ശുപാർശയും നോട്ടീഫൈഡ് പട്ടിക ഉൾപ്പെടെ ബന്ധപ്പെട്ട സഹകരണ സംഘം ജോയിന്റ് രജിസ്ട്രാർ/രജിസ്ട്രാർ മുഖാന്തിരം അപേക്ഷ സമർപ്പിക്കേണ്ടതാണ്. അപേക്ഷയോടൊപ്പം സഹകരണ വകുപ്പിലെ ആഡിറ്റർ സാക്ഷ്യപ്പെടുത്തിയ ലാഭ - നഷ്ട കണക്ക്, താൽകാലിക ബാക്കി പത്രം, തരള ധന രജിസ്റ്ററിന്റെ പകർപ്പ്, ഗ്യാരന്റീ വിഹിതം ഒടുക്കിയതിന്റെ ചെല്ലാന്റെ പകർപ്പ് ആഡിറ്റ് സർട്ടിഫിക്കറ്റ് എന്നിവ സമർപ്പിക്കേണ്ടതാണ്.

(7) (i) ബോർഡ് നൽകുന്ന അറിയിപ്പിനോടൊപ്പം സംഘം ബോർഡിൽ അംഗത്വം എടുക്കുന്നതിനാവശ്യമായ രേഖകൾ, ബോർഡിലേയ്ക്ക് സംഘം ഒടുക്കേണ്ട ഗ്യാരന്റീ വിഹിതത്തിന്റെ നിരക്ക്, സംഘം നിക്ഷേപ ഗ്യാരന്റീ വിഹിതം ഒടുക്കേണ്ട വിധം, എന്നിവയും ഉൾപ്പെടുത്തേണ്ടതാണ്.

(ii) ഒരു സംഘത്തിനെ നിക്ഷേപ ഗ്യാരന്റീഡ് സംഘമായി രജിസ്റ്റർ ചെയ്ത കഴിഞ്ഞാൽ നിക്ഷേപ ഗ്യാരന്റീ ഫണ്ട് ബോർഡ് 30 ദിവസത്തിനുള്ളിൽ നിക്ഷേപ ഗ്യാരന്റീഡ് സംഘമായി രജിസ്റ്റർ ചെയ്ത വിവരം ടി സംഘത്തെരേഖാമൂലം അറിയിക്കേണ്ടതാണ്.

(iii) നിക്ഷേപ ഗ്യാരന്റീ ഫണ്ട് ബോർഡിൽ നിന്നും അറിയിപ്പ് കിട്ടി മൂന്നുമാസത്തിനകം ബന്ധപ്പെട്ട

സംഘം ബോർഡിന് ഒടുക്കേണ്ടതിന്റെ വിഹിതവും മറ്റ് ബന്ധപ്പെട്ട രേഖകളും സമർപ്പിക്കേണ്ടതാണ്.

(8) എല്ലാ വർഷവും അംഗത്വമെടുത്ത സഹകരണ സംഘങ്ങൾ നിക്ഷേപ ഗ്യാരന്റി ഫണ്ട് ബോർഡിന് വാർഷിക റിട്ടേൺ (അനുബന്ധം 4) സമർപ്പിക്കേണ്ടതാണ്.

(9) നിക്ഷേപ വർദ്ധനവിന് ആനുപാതികമായി വിഹിതം തുടർന്ന് വരുന്ന വർഷങ്ങളിൽ അടയ്ക്കേണ്ടതാണ്. വർഷാവർഷങ്ങളിൽ അംഗത്വം ഫാറം നമ്പർ 2 (അനുബന്ധം 3) പ്രകാരം അപേക്ഷ സമർപ്പിച്ചു പുതുക്കേണ്ടതാണ്.

നോട്ട്:- അംഗത്വം പുതുക്കുന്നതിന് അടയ്ക്കേണ്ട വിഹിതം കണക്കാക്കുന്നത് - നിക്ഷേപ വർദ്ധന x 0.10/100

(10) സർക്കാർ കാലാകാലങ്ങളിൽ അംഗീകരിച്ചു നൽകുന്ന നിരക്കുകൾക്ക് വിധേയമായി ബോർഡ് നിശ്ചയിക്കുന്ന നിരക്കുകൾ എല്ലാ നിക്ഷേപ ഗ്യാരന്റീഡ് സംഘങ്ങളും (അനുബന്ധം 2) ഒടുക്കേണ്ടതാണ്.

(11) ഗ്യാരന്റീഡ് സഹകരണ സംഘത്തിന്റെ പേരും മേൽ വിലാസവും കൃത്യമായി ഫാറത്തിൽ രേഖപ്പെടുത്തേണ്ടതാണ്. പേരിലോ മേൽവിലാസത്തിലോ എന്തെങ്കിലും മാറ്റം ഉണ്ടാകുകയാണെങ്കിൽ ആയത് സമയബന്ധിതമായി ബോർഡിൽ രേഖാമൂലം അറിയിക്കേണ്ടതാണ്.

**4. രജിസ്ട്രേഷൻ റദ്ദാക്കൽ.-** (i) ഒരു ഡെപ്യൂസിറ്റ് ഗ്യാരന്റീഡ് സംഘത്തിന്റെ രജിസ്ട്രേഷൻ താഴെ പറയുന്ന കാരണങ്ങളാൽ റദ്ദു ചെയ്യപ്പെടാം

- (a) പുതിയ നിക്ഷേപങ്ങൾ സ്വീകരിക്കുന്നതിൽ നിന്നും രജിസ്ട്രാർ വിലക്കിയിട്ടുണ്ടെങ്കിൽ
- (b) കേരള സഹകരണ സംഘം നിയമത്തിലെ വകുപ്പ് 15, വകുപ്പ് 74 എന്നിവ പ്രകാരം സംഘത്തിന്റെ രജിസ്ട്രേഷൻ റദ്ദാക്കിയതായി രജിസ്ട്രാർ രേഖാമൂലം അറിയിച്ചിട്ടുണ്ടെങ്കിൽ
- (c) സമാപ്തികരണ ഉത്തരവ് പുറപ്പെടുവിക്കപ്പെട്ടിട്ടുണ്ടെങ്കിൽ
- (d) സമാപ്തികരണത്തിനായി ലിക്വിഡേറ്ററെ നിയമിച്ചിട്ടുണ്ടെങ്കിൽ
- (e) ഏതെങ്കിലും സംഘവുമായി സംയോജിക്കപ്പെട്ടിട്ടുണ്ടെങ്കിൽ

(ii) സർക്കാരിന്റെ മുൻ അംഗീകാരത്തോടുകൂടിയും ബോർഡിന്റെ തീരുമാനം അനുസരിച്ച് കാലാകാലങ്ങളിലുള്ള നിരക്ക് അനുസരിച്ച് ഒരോ നിക്ഷേപ ഗ്യാരന്റീഡ് സഹകരണ സംഘവും അവയുടെ നിക്ഷേപത്തെ അടിസ്ഥാനപ്പെടുത്തിയിട്ടുള്ള വിഹിതം അടയ്ക്കുവാൻ ബാധ്യതപ്പെട്ടിരിക്കും.

(iii) ഒരു നിക്ഷേപ ഗ്യാരന്റീഡ് സഹകരണ സംഘത്തിന്റെ രജിസ്ട്രേഷൻ റദ്ദു ചെയ്യപ്പെട്ടാലും പ്രസ്തുത സംഘത്തിന്റെ രജിസ്ട്രേഷൻ റദ്ദു ചെയ്യപ്പെട്ടതിന് തൊട്ടുമുൻപുള്ള കാലയളവിലെ ഗ്യാരന്റീഡ് വിഹിതം അടയ്ക്കുന്നതിന് ബാധ്യതപ്പെട്ടിരിക്കും.

5. ഒരു ഡെപ്പോസിറ്റ് ഗ്യാരന്റീഡ് സഹകരണ സംഘം ഏതെങ്കിലും വിഹിതം അടയ്ക്കുന്നതിൽ വീഴ്ച വരുത്തിയാൽ, അത്തരത്തിലുള്ള വീഴ്ചയുടെ കാലയളവിലേക്ക് അത്തരം തുകയുടെ പന്ത്രണ്ട് (12%) ശതമാനത്തിൽ കൂടാത്ത പലിശ നിരക്കിൽ (സാധാരണ പലിശ) ഫണ്ടിൽ അടയ്ക്കാൻ ബാധ്യസ്ഥമായിരിക്കും.

നോട്ട്:-(i) വിഹിതം അടയ്ക്കുന്നതിൽ കാലതാമസം വരുത്തിയാൽ ജൂലൈ ആദ്യദിവസം മുതൽ ബോർഡിൽ വിഹിതം അടയ്ക്കുന്നതു വരെയുള്ള കാലയളവിലെ പിഴ പലിശ ഈടാക്കണം.

(ii) പിഴ പലിശ ഈടാക്കുന്നതുമായി ബന്ധപ്പെട്ട് നിശ്ചിത തീയതിയ്ക്ക് ശേഷമാണ് ഗ്യാരന്റീഡ് സഹകരണ സംഘം വിഹിതം അടച്ചിട്ടുള്ളതെങ്കിൽ വിഹിതം അടച്ച തീയതി കൃത്യമായി രേഖപ്പെടുത്തേണ്ടതാണ്.

6. (i) തുടർച്ചയായി നാല് വർഷം വിഹിതം അടയ്ക്കുന്നതിൽ പരാജയപ്പെട്ടാൽ ഒരു സംഘത്തിന്റെ രജിസ്ട്രേഷൻ ബോർഡിന് റദ്ദാക്കാവുന്നതാണ്.

എന്നാൽ ബാധ്യത വരുത്തിയ സംഘത്തിന് ഗ്യാരന്റീ വിഹിത കൂടിശ്ലീക അടയ്ക്കുന്നതിനായി ഒരു മാസത്തെ കാലയളവുള്ള നോട്ടീസ് നൽകി മാത്രമേ ടി സംഘത്തിന്റെ രജിസ്ട്രേഷൻ റദ്ദുചെയ്യുവാൻ പാടുള്ളൂ.

(ii) മേൽ ഖണ്ഡിക പ്രകാരം രജിസ്ട്രേഷൻ റദ്ദ് ചെയ്ത സംഘങ്ങളുടെ രജിസ്ട്രേഷൻ പുനസ്ഥാപിക്കുന്നതിനായി വിഹിതം അടയ്ക്കുന്നതിൽ വീഴ്ച വരുത്തിയ സംഘം ബോർഡിൽ രജിസ്ട്രേഷൻ പുനസ്ഥാപിക്കുന്നതിന് അപേക്ഷ സമർപ്പിക്കുകയും വീഴ്ച വരുത്തിയ കാലയളവ് മുതൽ നാളിതുവരെയുള്ള വിഹിതവും ആയതിന്റെ പന്ത്രണ്ട് (12%) ശതമാനം പലിശ ഉൾപ്പെടെ ഒടുക്കുന്ന മുറയ്ക്ക് രജിസ്ട്രേഷൻ പുനസ്ഥാപിച്ചു നൽകാവുന്നതാണ്.

(iii) ഒരു സംഘത്തിന്റെ രജിസ്ട്രേഷൻ ഡെപ്പോസിറ്റ് ഗ്യാരന്റീ ഫണ്ട് ബോർഡ് റദ്ദ് ചെയ്ത കഴിഞ്ഞാൽ രജിസ്ട്രേഷൻ പുനസ്ഥാപിക്കുന്നതു വരെ പുതിയ നിക്ഷേപം സ്വീകരിക്കുന്നതിൽ നിന്നും ആ സംഘത്തെ രജിസ്ട്രാർ വിലക്കുന്നതാണ്.

7. ക്ലെയിം നൽകുന്നത് സംബന്ധിച്ച്.

(1) നിക്ഷേപകർക്ക് നിക്ഷേപം തിരികെ നൽകുന്നത് സംബന്ധിച്ച്-

(i) ഒരു ഡെപ്പോസിറ്റ് ഗ്യാരന്റീഡ് സഹകരണ സംഘം അതിന്റെ പ്രവർത്തനം

അവസാനിപ്പിക്കുന്നതിനോ സമാപ്തികരണം ചെയ്യുന്നതിനോ വേണ്ടിയുള്ള ഒരു ഉത്തരവ് പുറപ്പെടുവിക്കുമ്പോൾ, ഈ സ്കീമിലെ വ്യവസ്ഥകൾക്ക് വിധേയമായി ഉത്തരവ് തീയതിയിൽ ബോർഡ് ആ സംഘത്തിലെ ഓരോ നിക്ഷേപകനും നൽകേണ്ട തുകയെ സംബന്ധിച്ച്-

(എ) പരമാവധി 5,00,000/- (അഞ്ച് ലക്ഷം ) രൂപയോ, സംഘം നിക്ഷേപകന് നൽകേണ്ട തുകയോ ഏതാണോ കുറവ് അതായിരിക്കേണ്ടതാണ്. ഗ്യാരന്റീഡ് സഹകരണ സംഘത്തിന്റെ രജിസ്ട്രേഷൻ റദ്ദ് ചെയ്യപ്പെടുന്ന തീയതിയിലെ നിക്ഷേപ തുകയിൽ അധികരിക്കാതെ സ്കീമിന് വിധേയമായി നൽകുന്നതിനുള്ള ബാധ്യതമാത്രമേ ബോർഡിന് ഉണ്ടായിരിക്കുകയുള്ളൂ. നിക്ഷേപകരിൽ നിന്നും നിശ്ചിത മാതൃകയിലുള്ള അപേക്ഷ (അനുബന്ധം 3 ) ലികിഡേറ്റർ ബോർഡിന് നൽകേണ്ടതാണ്.

(ബി) ഒരു സംഘത്തിന്റെ വിവിധ ശാഖകളിലും വിവിധ തരം നിക്ഷേപ അക്കൗണ്ടുകളിലുമായി ഒരു നിക്ഷേപകനുള്ള മൊത്തം നിക്ഷേപതുകയാണ് ഗ്യാരന്റി സ്കീമിന്റെ പരിരക്ഷയായ പരമാവധി അഞ്ച് ലക്ഷം രൂപ ലഭിക്കുക. ഒരു നിക്ഷേപകന് ഒന്നിൽ കൂടുതൽ സംഘങ്ങളിൽ നിക്ഷേപ അക്കൗണ്ടുകൾ ഉണ്ടെങ്കിൽ ഒരോ സംഘത്തിലേയും നിക്ഷേപത്തിനും പരമാവധി അഞ്ചു ലക്ഷം രൂപ വരെയുള്ള പരിരക്ഷ ലഭിക്കുന്നതാണ്.

(ii) മേൽ ഖണ്ഡികയുടെ ഉദ്ദേശത്തിനായി നിക്ഷേപകന് ഗ്യാരന്റീഡ് സഹകരണ സംഘം നൽകേണ്ട തുക കണക്കാക്കുമ്പോൾ, നിക്ഷേപകൻ സംഘത്തിന് നിയമപരമായി നൽകുന്നതിന് ബാധ്യതപ്പെട്ടിരിക്കുന്ന തുകകൾ തട്ടിക്കഴിച്ച് നിന്ന് ശേഷം മാത്രം നിക്ഷേപ തുക തിട്ടപ്പെടുത്തേണ്ടതാണ്.

(iii) ഒരു ഗ്യാരണ്ടീഡ് സംഘത്തിനെ പിരിച്ചുവിടാനോ സമാപ്തികരണത്തിനോ ഉത്തരവിടുകയും അതിനായി ഒരു ലികിഡേറ്ററെ നിയമിക്കുകയും ചെയ്താൽ, ലികിഡേറ്റർ ഏറ്റവും കുറഞ്ഞ കാലത്തിനുള്ളിൽ നിക്ഷേപകരുടെ പേരും തുകകളും അടങ്ങുന്ന പ്രത്യേക പട്ടിക ഖണ്ഡിക 8 (ii) ലെ വ്യവസ്ഥ പ്രകാരം തയ്യാറാക്കി ബോർഡിന് സമർപ്പിക്കേണ്ടതാണ്.

(iv) ലികിഡേറ്ററിൽ നിന്ന് അത്തരം പട്ടിക ലഭിച്ച് മൂന്ന് (3) മാസം കഴിയുന്നതിനുള്ളിൽ, ഖണ്ഡിക 8-ലെ ഉപഖണ്ഡിക (ii) പ്രകാരം നൽകേണ്ട തുക ബോർഡ് നേരിട്ട് നിക്ഷേപകരുടെ അക്കൗണ്ടിലേയ്ക്കോ, നിക്ഷേപകർക്ക് നൽകുന്നതിനായി ലികിഡേറ്ററിനോ നൽകുന്നതാണ്. ലികിഡേറ്റർ അത്തരം തുക നൽകുന്നതിന് നടത്തുന്ന ഏതൊരു ചെലവും ഗ്യാരണ്ടീഡ് സംഘത്തിന്റെ സമാപ്തികരണ ചെലവായി കണക്കാക്കും.

(v) ഉപഖണ്ഡിക (iii) അനുസരിച്ച് പണം നൽകേണ്ട ഏതെങ്കിലും നിക്ഷേപകനെ കണ്ടെത്താൻ കഴിയാതെ വരികയോ അല്ലെങ്കിൽ പെട്ടെന്ന് കണ്ടെത്താൻ കഴിയാതിരിക്കുകയോ ചെയ്താൽ, അത്തരം തുകകൾക്ക് മതിയായ വ്യവസ്ഥകൾ ബോർഡ് ഉണ്ടാക്കുകയും അത്തരം വ്യവസ്ഥയുടെ തുക പ്രത്യേകം കണക്കാക്കുകയും ആയതിലേയ്ക്കായി പ്രത്യേകം അക്കൗണ്ടും രജിസ്റ്ററും സൃഷ്ടിക്കേണ്ടതുമാണ്.

(vi) ബോർഡ് എന്തെങ്കിലും തുക നൽകുകയോ അല്ലെങ്കിൽ തുകകൾ നൽകുന്നതിന് എന്തെങ്കിലും വ്യവസ്ഥകൾ ഏർപ്പെടുത്തുകയോ ചെയ്തിട്ടുണ്ടെങ്കിൽ, നൽകിയ തുക സംബന്ധിച്ചോ ഏർപ്പെടുത്തിയ വ്യവസ്ഥ സംബന്ധിച്ചോ ഉള്ള വിവരങ്ങൾ ബോർഡ് ലിക്വിഡേറ്ററിനെയോ ഗ്യാരന്റീഡ് സംഘത്തിനേയോ അറിവിലേയ്ക്കായി നൽകേണ്ടതാണ്.

(vii) ഖണ്ഡിക ( 8 ) ലെ ഉപഖണ്ഡിക(v ) പ്രകാരം ലിക്വിഡേറ്ററുടെ നടപടി ക്രമങ്ങളിൽ നിശ്ചയിക്കപ്പെട്ട പ്രകാരം ലിക്വിഡേറ്റർ നിക്ഷേപകർക്ക് തുക നൽകുകയും ലിക്വിഡേറ്ററുടെ നടപടികളിൽ നിക്ഷേപകർക്ക് നൽകുന്നതിനായി മറ്റ് തുകകൾ ലഭ്യമാക്കുകയും ചെയ്യുന്ന മുറയ്ക്ക് ബോർഡ് നൽകിയതോ കരുതൽ ചെയ്തതോ ആയ തുക തിരികെ നൽകേണ്ടതാണ്.

( 2 ) ഗ്യാരന്റീഡ് സംഘങ്ങൾക്കുള്ള ധനസഹായം,- (i ) സമാപ്തീകരണ നടപടികളിലുള്ള സഹകരണ സംഘങ്ങൾ/നിർജീവാവസ്ഥയിലുള്ള സഹകരണ സംഘങ്ങൾ എന്നിവ ഒഴികെയുള്ള ഗ്യാരന്റീഡ് സംഘങ്ങൾക്ക് നിക്ഷേപകർക്ക് പണം നൽകുന്നതിനായി വായ്പയായി ടി സംഘങ്ങൾക്ക് ബോർഡിന് ധനസഹായം/വായ്പ നൽകാവുന്നതാണ്.

(ii) ധന സഹായം/വായ്പയ്ക്കായി സമർപ്പിക്കുന്ന അപേക്ഷകളിൽ സഹകരണ സംഘം രജിസ്ട്രാർ ശുപാർശ ചെയ്യുകയും ടി അപേക്ഷയോടൊപ്പം സഹകരണ സംഘം രജിസ്ട്രാർ സാക്ഷ്യപ്പെടുത്തിയ പുനരുജ്ജീവന പാക്കേജ് ഉൾപ്പെടുത്തേണ്ടതാണ്.

(iii) പുനരുജ്ജീവന പാക്കേജിൽ നിർദ്ദേശിച്ചിട്ടുള്ളതും സഹകരണ സംഘം രജിസ്ട്രാർ ശുപാർശ ചെയ്യുന്നതുമായ ധനസഹായം/വായ്പ പരമാവധി ഏഴ് വർഷത്തിനുള്ളിൽ തിരിച്ചടയ്ക്കേണ്ടതാണ്.

(iv) ഇത്തരം ധനസഹായം/വായ്പകൾക്ക് ഈടാക്കുന്ന പലിശ കേരള സംസ്ഥാന സഹകരണ ബാങ്ക് കാലാകാലങ്ങളിൽ സ്ഥിര നിക്ഷേപങ്ങൾക്ക് നൽകുന്ന പരമാവധി പലിശ നിരക്കിനെക്കാൾ രണ്ട് ശതമാനം അധികരിച്ചു

തുകയായിരിക്കും.

(v) പുനരുജ്ജീവന പാക്കേജിലെ നിർദ്ദേശ പ്രകാരം അനുവദിച്ച ധനസഹായം/വായ്പക്ക് സ്ഥിര ആസ്തികൾ ഇക്വിറ്റി ബോർട്ട്ഗേജ് പ്രകാരവും മറ്റ് ആസ്തികൾ പണയവുമായി ഈടായി നൽകേണ്ടതാണ്.

(vi) ടി പദ്ധതി പ്രകാരം ധനസഹായം/വായ്പ അനുവദിക്കുന്നതിനുള്ള അധികാരം കേരള സഹകരണ നിക്ഷേപ ഗ്യാരന്റി ഫണ്ട് ബോർഡിന്റെ ഭരണ സമിതിയിൽ നിക്ഷിപ്തമായിരിക്കും.

**8 . ചുവടെ പറയുന്ന നിബന്ധനകൾക്ക് വിധേയമായിട്ടായിരിക്കും ബോർഡ് ഗ്യാരന്റീഡ് സംഘങ്ങൾക്ക് ധന സഹായം/വായ്പകൾ അനുവദിക്കുന്നത്,-**

(i) മുൻ സാമ്പത്തിക വർഷം സമാഹരിച്ച മൊത്തം വിഹിതത്തിന്റെ പരമാവധി 50% തുക വരെ മാത്രമേ ബോർഡ് ധനസഹായം/വായ്പയായി അനുവദിക്കുവാൻ പാടുള്ളൂ.

(ii) ധന സഹായം/വായ്പകളുടെ അപേക്ഷയും പുനരുജ്ജീവന പാക്കേജും സഹകരണ സംഘം രജിസ്ട്രാർ മുഖേന കേരള സഹകരണ നിക്ഷേപ ഗ്യാരന്റി ഫണ്ട് ബോർഡിൽ സമർപ്പിക്കുന്നതിനായി സംഘത്തിന്റെ ഭരണ നിയന്ത്രണമുള്ള താലൂക്ക് അസിസ്റ്റന്റ് രജിസ്ട്രാർ ഓഫീസിൽ സമർപ്പിക്കേണ്ടതും ടി അപേക്ഷയും മറ്റ് അനുബന്ധങ്ങളും 7 ദിവസത്തിനുള്ളിൽ ജില്ലാ തല കമ്മിറ്റി സമർപ്പിക്കേണ്ടതുമാണ്.

(iii) ധന സഹായം/വായ്പകളുടെ സംഘത്തിന്റെ അപേക്ഷയും പുനരുജ്ജീവന പാക്കേജും ബന്ധപ്പെട്ട ജില്ലാ സഹകരണ സംഘം ജോയിന്റ് രജിസ്ട്രാർ (ജനറൽ), ജില്ലാ സഹകരണ സംഘം ജോയിന്റ് ഡയറക്ടർ (ആഡിറ്റ്), ബന്ധപ്പെട്ട താലൂക്ക് അസിസ്റ്റന്റ് രജിസ്ട്രാർ (ജനറൽ) എന്നിവരുടേതായ ജില്ലാ തല കമ്മിറ്റി പരിശോധന നടത്തി വ്യക്തമായ ശുപാർശ സഹിതം 7 ദിവസത്തിനകം സഹകരണ സംഘം രജിസ്ട്രാറിന് സമർപ്പിക്കേണ്ടതും സഹകരണ സംഘം രജിസ്ട്രാർ ടി അപേക്ഷയും മറ്റ് അനുബന്ധങ്ങളും വ്യക്തമായ ശുപാർശയോടെ കേരള സഹകരണ നിക്ഷേപ ഗ്യാരന്റി ഫണ്ട് ബോർഡിന്റെ ഭരണ സമിതി മുൻപാകെ സമർപ്പിക്കേണ്ടതാണ്. ടി അപേക്ഷയിൽ മേൽ കേരള സഹകരണ നിക്ഷേപ ഗ്യാരന്റി ഫണ്ട് ബോർഡ് 15 ദിവസത്തിനകം തീരുമാനം കൈക്കൊള്ളേണ്ടതുമാണ്.

(iv) പുനരുജ്ജീവന പാക്കേജിലെ വ്യവസ്ഥ പ്രകാരം അനുവദിക്കുന്ന ധന സഹായം /വായ്പ

തുകയുടെ മുതലും പലിശയും ഏഴ് വർഷത്തിനകം അടച്ച് തീർക്കേണ്ടതാണ്. ധനസഹായം/വായ്പയുടെ മുതലിന്റെ തിരിച്ചടവ് രണ്ടാം വർഷം മുതൽ ആരംഭിക്കേണ്ടതും, ടി തുകയുടെ പലിശ നാലാം വർഷം മുതൽ അടക്കേണ്ടതുമാണ്.

(v) ബോർഡ് അനുവദിക്കുന്ന ധന സഹായം/വായ്പ തുക ഒരോ നിക്ഷേപകനും പരമാവധി 5 ലക്ഷം (അഞ്ച് ലക്ഷം) രൂപ വരെയുള്ള നിക്ഷേപങ്ങൾ തിരികെ നൽകുന്നതിനായി മാത്രമേ ഉപയോഗിക്കാൻ പാടുള്ളൂ. ഈ വ്യവസ്ഥ കൃത്യമായി പാലിച്ചിട്ടുണ്ടോ എന്ന് പരിശോധിക്കാൻ ബോർഡിന് അധികാരമുള്ളതായിരിക്കും.

(vi) കേരള സഹകരണ നിക്ഷേപ ഗ്യാരന്റി ഫണ്ട് ബോർഡിന്റെ പ്രതിനിധിയും വകുപ്പ് 9 (iii) ൽ നിർദ്ദേശിച്ചിട്ടുള്ള വകുപ്പുതല ഉദ്യോഗസ്ഥരും ഉൾപ്പെടുന്ന ഒരു ജില്ലാതല കമ്മിറ്റി മൂന്ന് മാസത്തിലൊരിക്കൽ സംഘം നടപ്പാക്കുന്ന പുനരുജ്ജീവന പാക്കേജിന്റെ പുരോഗതി വിലയിരുത്തേണ്ടതാണ്. കേരള സഹകരണ നിക്ഷേപ ഗ്യാരന്റി ഫണ്ട് ബോർഡിന്റെ ഭരണ സമിതി ജില്ലാതല കമ്മിറ്റിയുടെ അവലോകന റിപ്പോർട്ട് കാലാകാലങ്ങളിൽ വിലയിരുത്തേണ്ടതാണ്.

(vii) പുനരുജ്ജീവന പാക്കേജ് നടപ്പിലാക്കുന്നതിൽ സംഘം പരാജയപ്പെട്ടാൽ ഉടൻ തന്നെ ധന സഹായം/വായ്പ തുക തിരികെ അടക്കുന്നതിന് ആവശ്യപ്പെടാൻ ബോർഡിന് അധികാരമുണ്ടായിരിക്കും.

(viii) തിരിച്ചടവ് കാലാവധിക്ക് മുൻപ് സംഘം സാമ്പത്തിക ഭദ്രത കൈവരിക്കുന്ന പക്ഷം പുനരുജ്ജീവന പാക്കേജ് പ്രകാരം അനുവദിക്കുന്ന ധന സഹായം/വായ്പ തുക വായ്പ കാലാവധിക്ക് മുൻപെ സംഘത്തിന് തിരികെ അടക്കാവുന്നതാണ്.

(xii) ക്ലാസ് (എ)യിൽ മറ്റൊരു വിധത്തിൽ പരാമർശിച്ചിട്ടില്ലാത്ത പക്ഷം സ്കീം പ്രകാരം ലഭ്യമായ ഫണ്ടിന്റെ 50% ൽ അധികരിക്കാത്ത തുക ആദ്യ വർഷം മറ്റ് നിബന്ധനകൾക്ക് വിധേയമായി ബോർഡിന് അനുവദിക്കാവുന്നതാണ്.

**9. ഡെപ്പോസിറ്റ് ഗ്യാരന്റി വാർഷിക റിട്ടേൺ (ഡിജിഡിഐ റിട്ടേൺ) .-** നിക്ഷേപ ഗ്യാരന്റി ഫണ്ട് റിട്ടേൺ എന്നത് സഹകരണ സംഘങ്ങളുടെ നിക്ഷേപം അടിസ്ഥാനമാക്കി ഒരു പ്രത്യേക വർഷം സംഘം അടയ്ക്കേണ്ടുന്ന വിഹിതത്തെ സംബന്ധിച്ച വിവരങ്ങൾ അടങ്ങിയ നിശ്ചിത മാതൃകയിലുള്ള ഫാറം എന്നാകുന്നു.

(i) എല്ലാ നിക്ഷേപ ഗ്യാരന്റിയുള്ള സഹകരണ സംഘങ്ങളും അനുബന്ധം 4 പ്രകാരമുള്ള നിശ്ചിത മാതൃകയിൽ എല്ലാ വർഷവും ജൂൺമാസത്തെ അവസാന പ്രവൃത്തി ദിവസത്തിലോ ആയതിനു മുൻപായോ കൃത്യമായി റിട്ടേൺ സമർപ്പിക്കണം.

(ii) മേൽ ഉപവണ്ഡികയിലെ വ്യവസ്ഥ പ്രകാരം ഡെപോസിറ്റ് ഗ്യാരന്റി റിട്ടേൺ സമർപ്പിക്കുന്നതിൽ പരാജയപ്പെടുന്ന സംഘങ്ങൾക്കെതിരെ ബോർഡ് നിശ്ചയിക്കുന്ന പിഴ ചുമത്തുന്നതായിരിക്കും.

നോട്ട് :- നിക്ഷേപ ഗ്യാരന്റി ഫണ്ട് റിട്ടേൺ എന്നത് സഹകരണ സംഘങ്ങളുടെ നിക്ഷേപം അടിസ്ഥാനമാക്കി ഒരു പ്രത്യേക വർഷം സംഘം അടയ്ക്കേണ്ടുന്ന വിഹിതത്തെ സംബന്ധിച്ച വിവരങ്ങൾ അടങ്ങിയ നിശ്ചിത മാതൃകയിലുള്ള ഫാറം എന്നാകുന്നു.

(എ) റിട്ടേൺ ഏപ്രിൽ മുതൽ ജൂൺ മാസത്തിലെ അവസാന പ്രവർത്തി ദിനം വരെയുള്ള മൂന്നു മാസത്തിനകം സമർപ്പിക്കേണ്ടതാണ്. ആയത് അവസാന പ്രവർത്തി ദിവസം പൊതു അവധി ദിനം ആണെങ്കിൽ തുടർന്നു വരുന്ന പ്രവർത്തി ദിവസം അവസാനത്തെ പ്രവർത്തി ദിനമായി കണക്കാക്കുന്നതാണ്.

**10.** (i) റിട്ടേണിൽ മനപ്പൂർവ്വമായി വ്യാജമായ സ്റ്റേറ്റ്‌മെന്റുകൾ സമർപ്പിക്കുന്ന സംഘം ചീഫ് എക്സിക്യൂട്ടീവ് ഓഫീസർക്കെതിരെ കേരള സഹകരണ സംഘം നിയമം 1969 ലെ വകുപ്പ് 94 (4) പ്രകാരം പതിനായിരം (10,000/-) രൂപ വരെ പിഴ ചുമത്തുന്നതായിരിക്കും.

(ii) ഒരു ഗ്യാരന്റീഡ് സഹകരണ സംഘം നിശ്ചിത സമയ പരിധിക്കുള്ളിൽ റിട്ടേണുകൾ സമർപ്പിക്കുന്നതിൽ പരാജയപ്പെടുകയാണെങ്കിൽ പരമാവധി രണ്ടായിരം (2,000/-) രൂപ വരെ പിഴയും വീഴ്ച തുടരുന്ന ഒരോ ദിവസവും അൻപത് (50/-) രൂപ ക്രമത്തിലും പിഴ ചുമത്തുന്നതാണ്.

**11.** നിക്ഷേപം തിരികെ ലഭിക്കുന്നതിനായി നിക്ഷേപകർ ഫോറം നമ്പർ 3 ൽ അപേക്ഷ സമർപ്പിക്കേണ്ടതാണ്. (അനുബന്ധം 5)

**12.** പ്രസ്തുത സ്കീമിൽ ചേരാതെ സഹകരണ സംഘങ്ങൾ നിക്ഷേപം സ്വീകരിക്കുന്നതായി ബോധ്യപ്പെട്ടാൽ ടി സംഘങ്ങൾക്കെതിരെ കേരള സഹകരണ സംഘം നിയമം, 1969, ലെ വകുപ്പ് 57ബി ഉപവകുപ്പ് (3) പ്രകാരം രജിസ്ട്രാറിൽ നിക്ഷിപ്തമായിരിക്കുന്ന അധികാരം ഉപയോഗിച്ച് അത്തരം സഹകരണ സംഘങ്ങൾ നിക്ഷേപം സ്വീകരിക്കുന്നത് തടഞ്ഞുകൊണ്ട് ഉത്തരവ് പുറപ്പെടുവിക്കുന്നതും കേരള സഹകരണ സംഘ നിയമത്തിൽ അനുശാസിക്കുന്ന വിധം പിഴ ഈടാക്കുന്നതുമാണ്.

**13.** പ്രസ്തുത സ്കീമിൽ ചേർന്നിട്ടുള്ള എല്ലാ ഗ്യാരന്റീഡ് സഹകരണ സംഘങ്ങളും അനുബന്ധം 6 പ്രകാരമുള്ള ഗ്യാരന്റി സർട്ടിഫിക്കറ്റ് നിക്ഷേപകർക്ക് വിശ്വാസം വർദ്ധിപ്പിക്കുന്നതിനായി ഗ്യാരന്റീഡ് സംഘങ്ങളുടെ ഹെഡ് ആഫീസിലും മറ്റ് എല്ലാ ശാഖകളിലും നിർബന്ധമായും പൊതുജനങ്ങൾക്ക് കാണാവുന്ന രീതിയിൽ പ്രദർശിപ്പിക്കേണ്ടതാണ്.

**14.** ഗ്യാരന്റീഡ് സഹകരണ സംഘങ്ങളുടെ രേഖകളുടെ പകർപ്പ് ആവശ്യപ്പെടുന്നതിനും ആയത് പരിശോധിക്കുന്നതിനും ഡെപ്യൂട്ടി സിറ്റി ഗ്യാരന്റി ഫണ്ട് ബോർഡിന് അധികാരം ഉണ്ടായിരിക്കുന്നതാണ്. ആവശ്യമെന്ന് കാണുന്ന പക്ഷം ഗ്യാരന്റി ഫണ്ട് ബോർഡിന് ഗ്യാരന്റീഡ് സഹകരണ സംഘങ്ങളിൽ പരിശോധന/അന്വേഷണം നടത്തുന്നതിനും ടി ബോർഡിന് സഹകരണ സംഘം രജിസ്ട്രാറോട് ആവശ്യപ്പെടാവുന്നതാണ്.